

राष्ट्रीय सेवा योजना शिविर प्रतिवेदन

7 दिवसीय विशेष ग्रामीण शिविर शिविर ग्राम- रूनियाडीह

राष्ट्रीय सेवा योजना, शासकीय रेवती रमण मिश्र स्नातकोत्तर महाविद्यालय सूरजपुर इकाई

जिला पंचायत सूरजपुर एवं शासकीय महाविद्यालय सूरजपुर के संयुक्त तत्वावधान में महाविद्यालय की रासेयो इकाई का 7 दिवसीय विशेष ग्रामीण शिविर ग्राम रूनियाडीह में दिनांक 19/01/2018 से 25/01/2018 तक आयोजित किया गया। इस हेतु श्री के.सी.देवसेनापति माननीय कलेक्टर महोदय के निर्देशानुसार श्री संजीव कुमार झा मुख्य कार्यपालन अधिकारी जिला पंचायत सूरजपुर के द्वारा जिले की सभी महाविद्यालयीन रासेयो इकाइयों के कार्यक्रम अधिकारियों की बैठक दिनांक 15/01/2018 को ली गई जिसमें जिले के सभी विकासखण्डों में कैम्प आयोजित कर शौच से मुक्त ग्राम के स्थायित्व के लक्ष्य को प्राप्त करने एवं भू जल संवर्धन हेतु डबरी निर्माण के लिए ग्रामीणों को तैयार करने, साथ ही स्वच्छ भारत मिशन अंतर्गत ग्रामों में संपूर्ण स्वच्छता के लक्ष्य को प्राप्त करने हेतु प्रयास करने का आह्वान किया गया एवं इस हेतु आर्थिक सहयोग देने का भी प्रस्ताव रखा गया।

उनके इसी आह्वान पर सूरजपुर विकास खण्ड के ग्राम रूनियाडीह में महाविद्यालय की रासेयो इकाई का 7 दिवसीय विशेष ग्रामीण शिविर शासकीय माध्यमिक शाला ग्राम रूनियाडीह विकासखण्ड-सूरजपुर जिला-सूरजपुर में आयोजित किया गया। इस शिविर में 87 स्वयंसेवकों ने 7 दिनों तक तन-मन से इस लक्ष्य को प्राप्त करने का प्रयास किया। इस संपूर्ण गतिविधि में रासेयो कार्यक्रम अधिकारी श्री चन्द्र भूषण मिश्र एवं पूर्व कार्यक्रम समन्वयक गुरु घासीदास केन्द्रीय वि.वि./बिलासपुर विश्वविद्यालय बिलासपुर डॉ कल्याणी जैन ने सभी स्वयंसेवकों का मार्गदर्शन किया। साथ ही साथ मु0का0अधि0 श्री संजीव कुमार झा जी का मार्गदर्शन निरंतर मिलता रहा। कार्यक्रम का प्रारंभ श्री संजीव कुमार झा मुख्य कार्यपालन अधिकारी जिला पंचायत सूरजपुर के मुख्य आतिथ्य, डॉ एस.एस. अग्रवाल प्राचार्य शासकीय महाविद्यालय सूरजपुर की अध्यक्षता एवं श्री वी. पी. पाण्डेय मु0का0 अधि0 जनपद पंचायत सूरजपुर के विशिष्ट आतिथ्य में दिनांक 19/01/2018 को हुआ। मुख्य अतिथि महोदय ने अपने उद्बोधन में खुले में शौच मुक्त ग्राम के स्थायित्व एवं जल संवर्धन के महत्त्व को बताते हुए सभी शिविरार्थी स्वयंसेवकों को शिविर के दौरान किये जाने वाले कार्यों की रूपरेखा बताई। इस कार्यक्रम में स्वच्छ भारत मिशन के जिला समन्वयक श्री देवेन्द्र उपाध्याय एवं जिला सलाहकार श्रीमती पूनम तिवारी उपस्थित रहीं।

शिविर के द्वितीय दिवस दिनांक 20/01/2018 को संपूर्ण शिविरार्थियों को पाँच समूहों में बाँटकर प्रत्येक समूह को एक-एक ग्राम पंचायत गोद ग्राम के रूप में 5 दिनों के लिए दी गई। प्रत्येक समूह के स्वयंसेवकों ने प्रतिदिन अपने गोद-ग्राम में जाकर उन्हें सौंपे गए कार्यों को पूरी लगन एवं निष्ठा से निष्पादित किया, शिविरार्थियों के आवागमन हेतु वाहन व्यवस्था जिला प्रशासन की ओर से उपलब्ध कराई गई। स्वयंसेवकों ने प्रतिदिन 5:30 बजे से 7:30 बजे तक गाँवों में बिहनिया दल के साथ भ्रमण कर खुले में शौच जाने वालों को पकड़कर उन्हें समझाइश दी, जुर्माना लगाया, शौचालय के प्रयोग हेतु प्रेरित किया एवं स्वच्छता मतदान के माध्यम से जन-जागरण लाने का प्रयास किया।

स्वल्पाहार पश्चात् पुनः 8:30 बजे से 12:30 बजे तक गाँव के सार्वजनिक पूजा स्थलों, चौक-चौराहों, गलियों आदि की सफाई की गई, गाँव में निर्माणाधीन डबरी का निरीक्षण किया, भूजल संवर्धन हेतु अधिकाधिक लोगों को डबरी की उपयोगिता बताई एवं निर्माण हेतु प्रोत्साहित किया। ऐसे विभिन्न स्थानों पर तुलसी और पीपल के पौधे लगाए जहाँ लोग प्रायः शौच के लिए जाते हैं ताकि उन्हें खुले में शौच करने से रोका जा सके और साथ ही पर्यावरण में ऑक्सीजन तत्व में वृद्धि की जा सके, दीवारों पर स्वच्छता संबंधी नारों का लेखन किया साथ ही गाँव में स्थित स्कूलों और आँगनबाड़ियों में जाकर वहाँ के बच्चों को साफ सफाई के बारे में जानकारी दी, हाथ धोने का प्रत्यक्ष प्रदर्शन के माध्यम से स्वच्छता एवं स्वास्थ्य के प्रति जागरूकता लाने का प्रयास किया गया।

प्रतिदिन 2:00 बजे से 4:00 बजे तक गाँव के प्रत्येक घर में जाकर उनके यहाँ शौचालय की स्थिति (निर्मित/अनिर्मित/अपूर्ण) की जानकारी लेकर सूची तैयार की, साथ ही ऐसे घरों को चिन्हांकित कर जिला प्रशासन की मदद से उन्हें पुरस्कृत किया गया जिनके शौचालय उपयोग किए जा रहे हैं और सर्वाधिक स्वच्छ पाए गए। इसके अतिरिक्त ऐसे लोग जिनके शौचालय ग्राम पंचायत द्वारा निर्मित किए जा चुके थे उन्हें शौचालय हस्तांतरित किए गए एवं उन्हें इस आशय की शपथ दिलाई गई कि वे अब शौचालय का उपयोग करेंगे एवं खुले में शौच नहीं जाएंगे।

4:30 बजे से रात्रि 8:00 बजे तक प्रत्येक गोद-ग्राम में चौपाल लगाकर ग्रामीणों के मध्य स्वच्छता संबंधी फिल्मों का प्रदर्शन करना, नुक्कड़ नाटक, गीतों एवं नृत्य के माध्यम से ग्रामीणों को एकत्र कर उनमें स्वच्छता हेतु जागरूकता के संदेश देना तत्पश्चात् रात्रि में मशाल रैली के माध्यम से जनमानस में जागरूकता लाने का प्रयास किया गया।

शिविर के दौरान स्वयंसेवकों द्वारा 127 लोगों को डबरी निर्माण हेतु प्रोत्साहित कर उनके फार्म जमा किए गए, 71 लोगों पर खुले में शौच जाने के परिणाम स्वरूप जुर्माना लगाया गया, उज्ज्वला योजनांतर्गत 364 लोगों से आवेदन प्राप्त किया गया, जिनमें से अधिकांश को कनेक्शन भी दिया गया, 1664 शौचालय हितग्राहियों को हस्तांतरित किए गए तथा 232 अपूर्ण शौचालयों का सर्वे किया गया।

शिविर के अंतिम 3 दिनों में उपरोक्त गतिविधियों के अतिरिक्त निबन्ध लेखन, नारा लेखन, वाद-विवाद, प्रश्न-मंच, अंत्याक्षरी, एकल नृत्य, समूह नृत्य, लोक नृत्य एवं म्यूजिकल चेयर आदि बौद्धिक एवं सांस्कृतिक कार्यक्रम भी आयोजित किए गए। इन कार्यक्रमों में स्थानीय ग्रामीण जनों की भी सहभागिता रही। इस दौरान समय समय पर शिविरार्थियों को एवं अन्य ग्रामीणों को विभिन्न अतिथियों द्वारा उपभोक्ता संरक्षण, उपभोक्ता अधिकार, पुलिस सहायता, यातायात के नियम व अन्य उपयोगी जानकारियाँ प्रदान की गईं इसके अतिरिक्त शिविरार्थियों को स्वास्थ्य विभाग के अधिकारियों कृमि के संबंध में जानकारी दी गई एवं कृमिनाशक दवाई वितरित की गई।

कार्यक्रम के अंतिम दिवस दिनांक 25/01/2018 को प्रो. रोहणी प्रसाद, माननीय कुलपति सरगुजा विश्वविद्यालय अम्बिकापुर के मुख्य आतिथ्य एवं श्री के. सी. देवसेनापति कलेक्टर सूरजपुर एवं पूर्व आयुक्त उच्च शिक्षा छ0ग0 शारान की अध्यक्षता, डॉ अनिल सिन्हा, कार्यक्रम समन्वयक रासेयो सरगुजा विश्वविद्यालय अम्बिकापुर व श्री संजीव कुमार झा मु0का0 अधिकारी जिला पंचायत के विशिष्ट आतिथ्य में विशाल जनसमूह के मध्य कार्यक्रम का समापन हुआ। माँ वीणापाणि तथा रासेयो के प्रेरणा पुरुष स्वामी विवेकानंद के छायाचित्र पर माल्यार्पण के साथ भव्य समापन समारोह का आगाज हुआ। अतिथियों के स्वागत के पश्चात् कार्यक्रम अधिकारी श्री चन्द्र भूषण मिश्र ने 7 दिवसीय विशेष शिविर का प्रतिवेदन प्रस्तुत किया। इस अवसर पर सभी 5 ग्राम पंचायतों से आए दलों ने मनमोहक लोकनृत्य करमा, शैला एवं सुआ नृत्य की प्रस्तुति दी। जिला प्रशासन द्वारा विभिन्न विधाओं में उत्कृष्ट प्रदर्शन करने वाले शिविरार्थियों को पुरस्कार एवं प्रमाण पत्रों के माध्यम से सम्मानित किया गया साथ ही स्वयंसेवकों का निरंतर सहयोग करने वाले ग्रामीण जनों एवं जनप्रतिनिधियों को भी जिला प्रशासन द्वारा सम्मानित किया गया। इस अवसर पर जिला प्रशासन के विभिन्न अधिकारीगण, गणमान्य नागरिक एवं ग्रामीणजन उपस्थित थे।

इसी अवसर पर राष्ट्रीय मतदाता दिवस के उपलक्ष में माननीय मुख्य अतिथि द्वारा राष्ट्रीय मतदाता दिवस के विषय में जानकारी देते हुए उपस्थित सभी शिविरार्थियों एवं जनसमूह को बिना किसी भय एवं प्रलोभन के लोकतांत्रिक मर्यादा को बनाए रखते हुए अपने मताधिकार का उपयोग करने की शपथ दिलाई गई। माननीय मुख्य अतिथि ने सभी शिविरार्थियों की खुले दिल से प्रशंसा करते हुए कर्म को ही पूजा बताया। कार्यक्रम समन्वयक रासेयो डॉ अनिल कुमार सिन्हा ने अपने वक्तव्य में रासेयो के महत्व का परिचय कराते हुए शिविर के स्वयंसेवकों के जीवन पर प्रभाव को बड़े ही प्रभावपूर्ण तरीके से व्यक्त किया। माननीय कलेक्टर महोदय ने सभी शिविरार्थियों को आर्शीवचन स्वरूप निरंतर प्रगतिशील रहने की प्रेरणा दी। विशिष्ट अतिथि श्री संजीव कुमार झा ने अपने वक्तव्य से सभी शिविरार्थियों में तथा ग्रामीणों में नई ऊर्जा का संचार किया।



(चन्द्र भूषण मिश्र)
कार्यक्रम अधिकारी रासेयो



(डॉ एस एस अग्रवाल)
प्राचार्य
शा.रे.र.मिश्र स्नातकोत्तर महाविद्यालय
सूरजपुर